

رویت ہلال کے فیصلہ کے لیے حکم حاکم کی ضرورت

محمد مشاق احمد ☆

ABSTRACT

Differing verdicts regarding the sighting of crescent (*ru'yat-i hilāl*) and beginning of the months of Islamic calendar, especially that of the months of Ramaḍān, Shawwāl and Dhī 'l-Hijjah, by the official and various private crescent sighting committees, have been creating enormous distress year after year causing dispute and dissension among Muslims. The severity of the issue multiplies especially when the issue lingers on within the jurisdiction of one Islamic country. Digging into the corpus of the *Hadīth* literature and the rich scholarship in *Hadīth*, *Uṣūl* and *Fiqh* studies both classical and modern, this article attempts to look into various dimensions of the matter from a *Shī'ah* perspective. The article concludes that in the absence of a Muslim government in an area Muslims are obliged to follow the decisions of a private crescent sighting committee comprising of trustworthy scholars ('ulamā'). On the other hand, in the presence of a Muslim government the responsibility to collect and sift the witnesses regarding crescent sighting and the authority to decide in its light the beginning and the end of the Islamic months solely lies with the ruler (*Imām*) or his appointed committee. Hence, after the establishment of the Islamic Republic of Pakistan, a body of seasoned scholars ('ulamā') representing all schools of thought unanimously and voluntarily declared that Muslims living within the jurisdiction of Pakistan are bound by the decisions of the Official Crescent Sighting (*ru'yat-i hilāl*) Committees. The decisions of private committees of religious scholars ('ulamā'), in this regard, have no legal authority whatsoever.



ہر سال کی طرح اس دفعہ بھی رمضان اور عید کے موقع پر پاکستان میں روئیت ہلال کے مسئلہ پر شدید اختلاف پیدا ہوا۔ پشاور کی مسجد قاسم علی خان نے رمضان کا آغاز مرکزی حکومت اور صوبہ سرحد کی صوبائی حکومت کے فیصلہ سے ایک دن قبل کیا۔ اس کے بعد جس دن سرکاری اعلان کے مطابق انہائیں رمضان اور مسجد قاسم علی خان کے اعلان کے مطابق انہیں رمضان تھا، تو مسجد قاسم علی خان کی غیر سرکاری کمیٹی نے شوال کی روئیت ہلال کے فیصلہ کے لیے اجلاس طلب کیا۔ دیگر لوگوں کے علاوہ اس اجلاس میں صوبہ سرحد کے سینٹر وزیر بشیر احمد بلور نے بھی شرکت کی اور اعلان کیا کہ مسجد قاسم علی خان کی کمیٹی جو بھی فیصلہ کرے گی اسے سرکاری طور پر نافذ کیا جائے گا۔ چالیس سے زائد شہادتیں موصول ہونے کے بعد مسجد قاسم علی خان کی کمیٹی نے اگلے دن عید کا اعلان کیا جبکہ مرکزی روئیت ہلال کمیٹی کے فیصلہ کے مطابق اگلا دن انہیں رمضان تھا۔ اس اختلاف کو میڈیا کے بعض حلقوں نے موضوع خن بنایا کہ ایک علمی و قانونی بحث کو صحافتی اور سیاسی رنگ دے دیا۔ اس مقالہ میں ہم خالص فقہی بنیادوں پر اس مسئلہ کا جائزہ پیش کریں گے کہ کیا کسی غیر سرکاری کمیٹی کے پاس شرعاً یہ اختیار ہے کہ وہ رمضان و عیدین کے متعلق اپنا فیصلہ عامۃ الناس پر نافذ کرے؟ بہ الفاظ دیگر، کیا رمضان و عیدین اور دیگر اسلامی مہینوں کے فیصلہ کے لیے حکم حاکم ضروری ہے یا نہیں؟

اس مسئلہ کے قانونی تجزیہ کے لیے اس مقالہ کو دو فصول میں تقسیم کیا گیا ہے۔ فصل اول میں روئیت ہلال کے متعلق شرعی ضابطہ کی توضیح کی گئی ہے اور بتایا گیا ہے کہ رمضان کی روئیت کی خبر کو فقهاء ”روایت“ قرار دیتے ہیں، جبکہ شوال کی روئیت کی خبر کو وہ ”شہادت“ کا حکم دیتے ہیں۔ چنانچہ اس فصل میں روایت اور شہادت کے درمیان قانونی فروق کی وضاحت کی گئی ہے۔ اس کے بعد رمضان اور شوال کی روئیت کی خبر کے لیے مقررہ شرعی نصاب اور شروط کی تفصیل دی گئی ہے۔ آخر میں یہ واضح کیا گیا ہے کہ جب اضطرار کی ایسی صورت پیش آ جائے تو ان میں سے بعض شروط پر عمل ممکن نہ ہو تو کیا کیا جائے گا؟ دوسرا فصل میں پہلے وہ فقہی جزئیات پیش کی گئی ہیں جن سے معلوم ہوتا ہے کہ رمضان و عیدین کے فیصلہ کے لیے حکم حاکم ضروری ہے۔ اس کے بعد اس تبادل صورت کی وضاحت کی گئی ہے جو اخباروں اور انسیویں اور صدی عیسوی میں مسلمانوں کے سیاسی نظام کے درہم برہم ہونے کے بعد رمضان و عیدین کے فیصلوں کے لیے علماء نے اختیار کی۔ اس فصل کے آخر میں قیام پاکستان کے بعد حکومت پاکستان کی شرعی حیثیت کی توضیح کے علاوہ رمضان و عیدین کے متعلق حکومت پاکستان کے فیصلوں کی شرعی حیثیت واضح کی گئی ہے۔

فصل اول: روایت ہلال کی شہادت کے لیے شرعی ضابطہ

قری مہینہ کے آغاز کے لیے اسلامی شریعت نے بنیادی طور پر دو طریقے مقرر کیے ہیں: ایک یہ کہ مہینہ کی انتس تاریخ کو غروب آفتاب کے بعد ہلال کی روایت ہوجائے اور دوسرا یہ کہ عدم روایت کی صورت میں جب مہینہ کے تمیں دن پورے ہو جائیں تو اس کے بعد نیا مہینہ شروع ہو جاتا ہے۔^(۱) شریعت نے یہ ضروری نہیں تھہرایا کہ ہر ہر شخص خود ہلال کی روایت کرے بلکہ اگر مخصوص نصاب اور شرائط کے ساتھ روایت کی گواہی دی جائے اور یہ گواہی قاضی قبول کر لے تو یہ روایت دوسروں کے حق میں بھی ثابت ہو جاتی ہے۔ یہیں سے روایت ہلال کے مسئلہ کے ساتھ شہادت کے نصاب اور دیگر شرائط کا تعلق قائم ہو جاتا ہے۔ چونکہ فقہاء نے روایت ہلال رمضان کی گواہی کو ”روایت“ جبکہ روایت ہلال شوال کی گواہی کو ”شہادت“ قرار دیا ہے اس لیے آگے بڑھنے سے قبل یہ ضروری ہے کہ روایت اور شہادت کے درمیان تکمیلی فرق کو واضح کیا جائے۔^(۲)

روایت اور شہادت میں فرق

روایت اور شہادت کے درمیان بنیادی فرق یہ ہے کہ روایت حجۃ ملزمۃ (binding proof) نہیں ہے جبکہ شہادت حجۃ ملزمۃ ہے۔ اس لیے روایت کا عدالت میں قاضی کے سامنے بیان کرنا ضروری نہیں ہے جبکہ شہادت کے لیے یہ ضروری ہے۔

روایت کے لیے راوی کا مرد ہونا یا آزاد ہونا ضروری نہیں ہے خواہ وہ دین کے کسی بھی شعبہ سے متعلق ہو، جبکہ شہادت کے لیے ایک خاص ضابطہ ہے۔ چنانچہ حدود اور قصاص کی سزا میں عورت کی گواہی کی بنیاد پر نہیں دی جاسکتیں، جبکہ تعزیری سزاوں کے لیے ضروری ہے کہ یا تو دو مرد گواہی دیں، یا ایک مرد اور دو عورتیں۔ اسی طرح غلام کی شہادت آزاد کی شہادت کے نصف تھی۔^(۳)

روایت ہر اس شخص کی قبول کی جاتی ہے جو ظاہراً عادل ہو، بلکہ مستور الحال کی روایت بھی قابل قبول ہے، جبکہ شہادت اسی وقت قبول کی جاتی ہے جب گواہ کا قابل اعتماد ہونا ثابت ہو جائے۔ اس لیے روایت ہلال رمضان کی روایت کرنے والے پر غیر ضروری جرح ناجائز ہے جبکہ روایت ہلال عید کا معاملہ چونکہ شہادت کا معاملہ ہے اس لیے گواہ پر جرح نہ صرف جائز بلکہ ضروری ہے۔

قاذف کی شہادت ناقابل قبول ہے خواہ وہ توبہ کرے، جبکہ اس کی روایت توبہ کے بعد قبول کی جاتی ہے۔ روایت کے راوی کے لیے ضروری نہیں ہے کہ وہ لفظ أشهد (میں گواہی دیتا ہوں)

کے ساتھ روایت کرے، جبکہ گواہ کے لیے یہ ضروری ہے۔ البتہ روئیت ہلال عید کی شہادت کا معاملہ شہادت کی دیگر قسموں سے اس لحاظ سے مختلف ہے کہ راجح رائے کے مطابق شہادت کی دیگر قسموں کے برعکس روئیت ہلال شوال کی شہادت سے قبل دعویٰ ضروری نہیں ہے۔ علامہ ابن نجیم کہتے ہیں: فیشترط فيه، ما يشترط فيسائر حقوقهم من العدالة والحرية والعدد وعدم الحد في القذف ولفظ الشهادة والدعوى على خلاف فيه۔^(۲)

پس شوال کی روئیت ہلال کے لیے وہ تمام شرائط ہیں جو حقوق العباد کے دیگر امور کے لیے ہیں، یعنی عدالت، حریت، عدو، حد قذف میں عدم سزا یافتہ ہونا اور لفظ شہادت۔ البتہ دعویٰ کی شرط میں اختلاف ہے۔

یہ بات بھی قابل ذکر ہے کہ روئیت ہلال رمضان پر اگرچہ فقہاء نے بالعموم روایت کے احکام کا اطلاق کیا ہے لیکن انہوں نے ساتھ ہی یہ تصریح بھی کی ہے کہ یہ ایک پہلو سے شہادت بھی ہے۔ اسی وجہ سے امام ابو حنیفہ سے ایک روایت یہ ہے کہ روئیت ہلال رمضان میں اس شخص کی شہادت ناقابل قبول ہے جسے حد قذف کی سزا دی گئی ہو خواہ اس نے بعد میں توبہ کی ہو۔ الہدایہ کے الفاظ ہیں:

و عن أبي حنيفة أنها لا تقبل لأنها شهادة من وجه.^(۵)

اگرچہ امام ابو حنیفہ سے ظاہر الروایہ بھی ہے کہ روئیت ہلال رمضان میں ایسے شخص کی شہادت قابل قبول ہے لیکن اس کی دلیل یہ دی جاتی ہے کہ یہ امر دینی ہے جس میں ایسے شخص کی روایت مقبول ہے۔ جہاں تک اس روایت کے ایک پہلو سے شہادت ہونے کا تعلق ہے اس پر اختلاف نہیں ہے۔ چنانچہ شارحین ہدایہ نے اس پہلو کی وضاحت میں کہا ہے:

(لأنه شهادة من وجه) من حيث ان وجوب العمل انما كان بعد قضاء القاضى، و من حيث اختصاصه بمجلس القضاة، ومن حيث اشتراط العدالة.^(۴)

(یہ ایک پہلو سے شہادت بھی ہے) کیونکہ اس پر عمل قضاۃ قاضی کے بعد ہی واجب ہوتا ہے، اسے مجلس قضاۃ میں ہی پیش کیا جاتا ہے اور اس کے لیے عدالت کی شرط بھی ہے۔

یہ اصول انتہائی اہم ہے اور آگے کے مباحث کی فہم کے لیے اس اصول کا یاد رکھنا نہایت ضروری ہے۔

ان اصولی توضیحات کے بعد اب ہلال رمضان و شوال کی روئیت کے لیے مقررہ شرائط اور

نصاب ذکر کیا جاتا ہے۔

روئیت ہلال رمضان کی شہادت کے لیے شروط اور نصاب

چونکہ ہلال رمضان کی روئیت کو فقهاء اصولی طور پر روایت قرار دیتے ہیں اس لیے انہوں نے تصریح کی ہے کہ اس معاملے میں مرد و عورت اور آزاد و غلام سب کی خبر قابل قبول ہے:
لأنه أمر دینی فأشبہ رواية الأخبار و لهذا لا يختص بلفظة الشهادة。(۷)

کیونکہ ایک دینی امر ہے اس لیے یہ خبروں کی روایت سے مشابہ ہے اور اسی وجہ سے اس کے بیان کے وقت شہادت کا لفظ بولنے کی ضرورت نہیں ہوتی۔

البته راوی کا عادل ہونا ضروری ہے کیونکہ دینی امور میں اصولاً فاسق کی روایت ناقابل قول

ہے:

و تشترط العدالة لأن قول الفاسق في الديانات غير مقبول。(۸)
عدالت کی شرط کے لازمی ہونے سے معلوم ہوا کہ راوی کا مسلمان اور عاقل و بالغ ہونا بھی ضروری ہے۔

و يلزم أن يكون مسلماً عاقلاً بالغاً。(۹)

بعض فقهی عبارات میں اگرچہ یہ مذکور ہوا ہے کہ روئیت ہلال رمضان کا راوی چاہے عادل ہو یا غیر عادل اس کی روایت قبول کی جائے گی، تاہم ان عبارات میں مراد وہ شخص ہے جو مستور الحال ہو، یعنی جس کا نہ عادل ہونا معلوم ہو اور نہ ہی فاسق ہونا:
و تأویل قول الطحاوی : عدلاً كان أو غير عدل ، أن يكون مستوراً。(۱۰)

پس مستور الحال کی گواہی مقبول ہے جبکہ فاسق کی گواہی کے مردود ہونے میں کوئی اختلاف نہیں ہے۔ اسی اصول کی بنیاد پر یہ بھی قرار دیا گیا ہے کہ روئیت ہلال رمضان کے معاملے میں اس شخص کی روایت بھی قبول کی جائے گی جس پر حد قذف نافذ کی گئی بشرطیکہ اس نے توبہ کر لی ہو:
و في اطلاق جواب الكتاب يدخل المحدود في القذف بعد ما تاب ، وهو ظاهر الرواية ،
لأنه خبر ديني。(۱۱)

جہاں تک نصاب کا تعلق ہے تو فقهاء اس معاملے میں دو لحاظ سے فرق کرتے ہیں: ایک یہ کہ روئیت کے وقت مطلع صاف تھا یا نہیں اور دوسرا یہ کہ راوی شہر سے باہر یا کسی بلند مقام سے تو نہیں آیا جہاں سے چاند کی روئیت کا امکان زیادہ غالب تھا۔ چنانچہ پہلے امر کے متعلق بدایۃ المبتدی

کے الفاظ ہیں:

و اذا كان بالسماء علة قبل الامام شهادة الواحد العدل في رؤية الهلال.(۱۲)
جب آسمان میں گرد و غبار ہو تو روئیت ہلال کے معاملے میں حاکم ایک عادل گواہ کی
شهادت قبول کرے گا۔

البته اگر موسم صاف ہو تو پھر ضروری ہے کہ کثیر تعداد میں لوگ روئیت کی شہادت دیں:
و اذا لم تكن بالسماء علة لم تقبل الشهادة حتى يراها جمع كثير يقع العلم بغيرهم.(۱۳)
جب آسمان میں گرد و غبار نہ ہو تو جب تک اتنی کثیر تعداد میں لوگ ہلال کو نہ دیکھیں جن
کی اطلاع سے علم واقع ہوتا ہو۔

آگے اگرچہ بدایہ المبتدی کے متن میں تصریح کی گئی ہے کہ مطلع صاف ہونے کی صورت
میں اس سے کوئی فرق نہیں پڑتا کہ راوی شہر سے باہر سے آیا ہو یا اندر سے، یعنی ہر دو صورتوں میں
کثیر تعداد میں راوی ہونے چاہئیں:

و لا فرق بين أهل المصر و من ورد من خارج المصر.(۱۴)

تاہم متقدمین احتاف میں امام ابو جعفر الطحاوی نے تصریح کی ہے کہ اگر شہر کے اندر مطلع
صاف ہونے کے باوجود روئیت نہ ہو سکے لیکن شہر سے باہر سے ایک شخص آکر روئیت کی شہادت
کرے تو اس کی شہادت قبول کی جائے گی کیونکہ شہر سے باہر کھلی نضا میں روئیت کا امکان زیادہ
ہوتا ہے۔

و ذكر الطحاوی أنه تقبل شهادة الواحد اذا جاء من خارج المصر لقلة المowanع.(۱۵)
یہی حکم اس صورت میں ہے جب شہادت دینے والا شہر ہی کا رہنے والا ہو لیکن وہ کسی بلند
مقام پر ہو:

و كذلك اذا كان على مكان مرتفع في المصر.(۱۶)

خود امام محمد نے کتاب الاستحسان میں جو کچھ کہا ہے اس سے یہی مستفاد ہوتا ہے کیونکہ انہوں
نے قرار دیا ہے کہ اگر شہادت دینے والا شہر کے اندر سے آیا ہو اور مطلع صاف ہو تو روئیت ہلال
رمضان کے لیے تہا اس کی شہادت مقبول نہیں ہے:

فإن كان الذى يشهد بذلك فى المصر ولا علة فى السماء لم تقبل شهادته.(۱۷)

امام طحاوی کے علاوہ امام کرنی نے بھی یہی قول اختیار کیا ہے۔ متأخرین احتاف نے باجموم اسی

رائے کو ترجیح دی ہے۔ خاتمة الحققین علامہ ابن عابدین الشامی کئی کبار فقہائے احتاف کی آراء نقل کرنے کے بعد فرماتے ہیں:

و هذَا، وَ إِنْ كَانَ خَلَافُ ظَاهِرِ الرِّوَايَةِ ، فَيَبْغُى تَرْجِيحُهُ فِي زَمَانَنَا تَبْعَداً لِهُؤُلَاءِ الْأَمْمَةِ
الْكَبَارُ الَّذِينَ هُم مِنْ أَهْلِ التَّرْجِيحِ وَالْإِخْتِيَارِ . (۱۸)

ان کبار ائمہ کی اتباع میں، جو اہل ترجیح و اختیار ہیں، یہ روایت ہمارے دور میں قابل ترجیح ہے، باوجود اس کے کہ یہ ظاہر الروایہ کے خلاف ہے۔

الهدایۃ میں تصریح کی گئی ہے کہ آسمان صاف ہونے کی صورت میں کثیر تعداد کی شرط اس لیے رکھی گئی ہے کہ مطلع صاف ہونے کے باوجود اگر صرف ایک دو آدمی چاند دیکھنے کی روایت کریں گے تو احتمال یہ ہوتا ہے کہ ان سے غلطی ہوئی ہے:

لَا نَفْرَدٌ بِالرُّؤْيَا فِي مُثْلِ هَذِهِ الْحَالَةِ يُوَهِّمُ الْغَلْطُ . فَيَجِبُ التَّوْقُفُ فِيهِ حَتَّى يَكُونَ جَمِيعًا
كثیراً . (۱۹)

واضح رہے کہ امام ابوحنفیہ سے بھی ایک روایت ان کے شاگرد حسن بن زیاد نے یہ کی ہے کہ آسمان صاف ہونے کی صورت میں بھی ہلال رمضان کے لیے جم غیر کے بجائے دو مردوں یا ایک مرد اور دو عورتوں کی گواہی کافی ہے۔ (۲۰) علامہ ابن نجیم نے قرار دیا ہے اور علامہ ابن عابدین نے اس کی تائید کی ہے کہ اس روایت پر اس دور میں عمل کرنا چاہیے جب لوگ چاند دیکھنے میں کامل سے کام لیتے ہوں کیونکہ اس صورت میں ایک دو آدمیوں کی روایت میں غلطی کا احتمال کمرور ہو جاتا ہے: وَ يَنْبُغِي الْعَمَلُ عَلَيْهَا فِي زَمَانَنَا لَا نَفْرَدٌ تَكَاسِلُوا عَنْ تَرَائِي الْأَهْلَةِ . فَكَانَ النَّفْرَدُ غَيْرُ
ظاهر فی الغلط . (۲۱)

مولانا احمد رضا خان بریلوی ”فقہائے احتاف کی تحقیق“ کا نچوڑ ان الفاظ میں ذکر کرتے ہیں: ”ہلال رمضان کے لیے ایک ہی مسلمان عاقل، بالغ، غیر فاسق کا مجرد بیان کافی ہے کہ میں نے اس رمضان شریف کا ہلال فلاں دن کی شام کو دیکھا، اگرچہ کنیز ہو، اگرچہ مستور الحال ہو جس کی عدالت باطنی معلوم نہیں، ظاہر حال پابند شرع ہے، اگرچہ اس کا یہ بیان مجلس قضا میں نہ ہو، اگرچہ ”میں گواہی دیتا ہوں“ نہ کہے، نہ دیکھنے کی کیفیت بیان کرے کہ کہاں سے دیکھا، کدھر کو تھا، کتنا اوپنجا تھا وغیر ذلك۔ یہ اس صورت میں ہے کہ ۲۹ شبیان کو مطلع صاف نہ ہو، چاند کی جگہ ابر یا غبار ہو۔ اور بحال صفائی اگر دیسا ایک شخص

جنگل سے آیا، یا بلند مکان پر تھا تو بھی ایک ہی کا بیان کافی ہو جائے گا۔ ورنہ دیکھیں گے کہ وہاں کے مسلمان چاند دیکھنے کی کوشش رکھتے ہیں، بکثرت لوگ متوجہ ہوتے ہیں، یا کامل ہیں، دیکھنے کی پروا نبیں۔ بے پرواٹی کی صورت میں کم سے کم دو درکار ہوں گے اگرچہ مستور الحال ہوں۔ ورنہ ایک جماعت عظیم چاہیے کہ اپنی آنکھ سے چاند دیکھنا بیان کرے جس کے بیان سے خوب غلبہ ظن حاصل ہو جائے کہ ضرور چاند ہوا، اگرچہ غلام یا کھلے فساق ہوں اور اگر کثرت حد تواتر تک پہنچ جائے کہ عقل اتنے شخصوں کا غلط خبر پر اتفاق محال جانے تو ایسی خبر مسلم و کافر سب کی مقبول ہے۔“ (۲۲)

روئیت ہلال شوال کی شہادت کے لیے شروط اور نصاب

روئیت ہلال شوال پر چونکہ فقہاء شہادت کے احکام کا اطلاق کرتے ہیں اس لیے اس کی شروط بھی روئیت ہلال رمضان سے زائد ہیں اور اس کا نصاب بھی اس سے قدرے مختلف ہے۔

گواہ کے لیے عدالت، اسلام، بلوغت، عقل اور بینائی کی شروط جیسے روئیت ہلال رمضان کے لیے رکھی گئی ہیں ایسے ہی یہ شروط روئیت ہلال شوال کے لیے بھی ہیں۔ البتہ روئیت ہلال شوال کے لیے کچھ اضافی شرائط بھی ہیں۔ اوپر ہم نے علامہ ابن نجیم کا قول نقل کیا تھا جس میں قرار دیا گیا تھا کہ اس گواہی میں گواہ کا عادل ہونا، آزاد ہونا، نصاب شہادت (کم از کم دو مردوں یا ایک مرد اور دو عورتوں کی گواہی) کا پورا ہونا اور لفظ شہادت کے ساتھ گواہی ضروری ہے، جبکہ دعوی کی شرط میں اختلاف ہے۔

فيشرط فيه ما يشترط فيسائر حقوقهم من العدالة والحرية والعدد وعدم الحد في
القذف ولفظ الشهادة والدعوى على خلاف فيه. (۲۳)

پس روکیت ہلال رمضان کے مقابلے میں روئیت ہلال شوال کے لیے اضافی شرائط یہ ہیں:
اولاً: گواہ کا حد قذف میں عدم سزا یافتہ ہونا۔ ہم نے اوپر واضح کیا کہ جس شخص کو حد قذف دی جائے اور وہ بعد میں توبہ کر لے اس کی روایت قابل قبول ہے کیونکہ وہ فاسق نہیں رہا بلکہ دوبارہ عادل ہو گیا لیکن اس کے باوجود وہ شہادت کے لیے نااہل ہے۔

ثانیاً: گواہ کا مرد ہونا، یا اگر دو عورتیں گواہی دیں تو ان کے ساتھ کم از کم ایک مرد بھی گواہ ہو۔ تہما عورت کی گواہی پر رمضان کے چاند کا فیصلہ کیا جاسکتا ہے لیکن شوال کے چاند کا نہیں۔

ثالثاً: گواہ کا آزاد ہونا۔ غلام کی گواہی پر رمضان کا فیصلہ کیا جاسکتا ہے لیکن شوال کا نہیں۔

رابعہ: گواہ پر لازم ہے کہ وہ گواہی لفظ شہادت یعنی "أشهد" (میں گواہی دیتا ہوں) کے ساتھ دے۔ (۲۳)

خامساً: وہی شخص گواہی دے گا جس نے خود روئیت کی ہو۔ (۲۵) البتہ اگر گواہ خود کسی شرعی عذر کی بناء پر گواہی دینے کے لیے حاضر نہ ہو سکتا ہو تو وہ شہادۃ علی الشہادۃ کے طریق پر دو گواہوں کو اپنی گواہی کا حامل بنا کر قاضی کی طرف بیجھ گا اور پھر یہ دونوں گواہ قاضی کے سامنے باقاعدہ گواہی دیں گے اور تصریح کریں گے کہ اصل شاہد چونکہ عذر کی وجہ سے حاضر نہیں ہو سکتا اس لیے ہم اس کی جانب سے اس کی گواہی آپ تک پہنچا رہے ہیں۔

سادساً: اس گواہی کا مجلس قضا میں قاضی کے سامنے بیان کرنا ضروری ہے۔ ابن الحمام شہادت کی تعریف ان الفاظ میں کرتے ہیں :

أخبار صدق لاثبات حق بلفظ الشهادة في مجلس القضاء. (۲۶)
کسی حق کے ثابت کرنے کے لیے مجلس قضا میں لفظ شہادت کے ساتھ کچی خبر دینا۔

مفہوم شفیع فرماتے ہیں :

"شریعت اسلام کے علاوہ آج کی موجودہ سب عدالتوں میں بھی یہ شرط ضروری سمجھی گئی ہے۔ کوئی نج کسی گواہ کا بیان ٹیلیفون یا ریڈیو وغیرہ پر شہادت کے لیے کافی نہیں سمجھتا بلکہ سامنے آ کر بیان کو ضروری سمجھا جاتا ہے اور حکمت اس میں یہ ہے کہ گواہ کے چہرہ بشرہ اور طرزِ گفتگو وغیرہ دیکھنے سے اس کے بیان کی صحت کا اندازہ لگانے میں بڑی مدد ملتی ہے۔ نیز اس پر جرح کر کے مخفی باتوں کو نکالا جاسکتا ہے اور یہ سب جب ہی ہو سکتا ہے جب کہ گواہ قاضی یا نج کے سامنے ہو۔" (۲۷)

نیز روئیت ہلال شوال کے لیے نصاب شہادت بھی روئیت ہلال رمضان سے مختلف ہے۔ چنانچہ مطلع غبار آلوہ ہونے کی صورت میں فقهاء نے روئیت ہلال شوال کے لیے ایک کے بجائے دو گواہوں کی شرط رکھی ہے اور ان دو گواہوں کا مرد ہونا ضروری ہے۔ تنہا عورتوں کی گواہی پر شوال کا فیصلہ نہیں ہو سکتا۔ البتہ ایک مرد اور دو عورتوں کی گواہی پر قاضی شوال کا فیصلہ کر سکتا ہے۔ بدایۃ المبتدی کے متن میں ہے :

و اذا كان بالسماء علة لم يقبل في هلال الفطر الا شهادة رجلين أو رجل وامرأتين. (۲۸)
جب آسمان میں گرد و غبار ہو تو فطر کے معاملے میں حاکم دو مردوں یا ایک مرد اور دو عورتوں کی گواہی سے کم شہادت قبول نہیں کرے گا۔

البته اگر مطلع صاف ہو تو پھر گواہوں کی تعداد اتنی زیادہ ہوئی چاہیے کہ روایت کا ہونا یقینی ہو جائے :

و ان لم يكن بالسماء علة لم يقبل الا شهادة جماعة يقع العلم بخبرهم۔ (۲۹)
جب آسمان میں گرد و غبار نہ ہو تو جب تک اتنی بڑی جماعت ہلال کو نہ دیکھے جن کی اطلاع سے علم واقع ہوتا ہو۔

بعض متاخرین احتجاج نے رمضان کی طرح شوال کے سلسلے میں بھی توسع سے کام لینے کو کہا ہے قرار دیا ہے کہ اس حالت میں دو گواہوں کی گواہی پر شوال کا فیصلہ کرنا چاہیے۔ اس طرح کی ایک روایت امام ابوحنیفہؓ سے ان کے شاگرد امام حسن بن زیاد نے بھی کی ہے۔ اس کی وجہ وہی ذکر کی جاتی ہے جو اوپر علامہ ابن نجیم اور علامہ ابن عابدین کے حوالے سے ہلال رمضان کے بارے میں گزری کہ لوگ چند دیکھنے میں سستی اور کامیل کا مظاہرہ کرتے ہیں۔ تاہم یہیں ان علماء کی رائے زیادہ قوی معلوم ہوتی ہے جو اس باب میں ظاہر الروایہ پر ہی عمل کو لازمی نہ ہوتا ہے اور قرار دیتے ہیں کہ: ”بحالت صحیح ہلال شوال میں شاہدین کا قول قبول نہ کیا جائے کیونکہ آج کل اس میں بہت زیادہ بے اختیاطی ہونے لگی ہے۔ نیز شامی“ نے قبول کی علت تکامل الناس عن رؤیۃ الہلال بیان کی ہے اور ہلال شوال کی روایت میں آج کل تکامل نہیں۔“ (۳۰)

مجبری کی صورت میں بعض شرائط کا فقردان

یہاں اس بات کی وضاحت بھی ضروری محسوس ہوتی ہے کہ بعض اوقات ان شرائط میں چند ایک پر عمل ناممکن ہو جاتا ہے۔ اس صورت میں فقهاء کے سامنے دو راستے تھے: یا تو اس پر قائم رہتے کہ شرط کی عدم موجودگی کی وجہ سے حکم سرے سے پایا نہیں جاتا، یا یہ قرار دیتے کہ جن شرائط کی موجودگی ممکن ہے ان کا بجالانا ضروری ہے، جن کی موجودگی ناممکن ہے لیکن ان کا بدل میسر ہے تو وہ بدل لایا جائے اور جن کا بدل بھی ناممکن ہے ان شرائط کا بجالانا صرف اس اضطرار کی حالت میں ضروری نہ سمجھا جائے۔ ظاہر ہے کہ پہلی صورت میں ضرر دوسری صورت کی بہ نسبت بہت زیادہ ہے۔ اس لیے فقهاء نے دوسری صورت اختیار کی۔

چنانچہ اوپر ہم نے دیکھا کہ اصولاً گواہ کا خود مجلس قضا میں آکر قاضی کے سامنے گواہی پیش کرنا ضروری ہے لیکن بہ امر مجبری وہ دوسرے دو افراد کو اپنی گواہی کا حامل بنا کر انھیں مجلس قضا میں بھیج سکتا ہے جہاں وہ شہادۃ علی الشہادۃ کے طریق پر اصل گواہ کی گواہی ریکارڈ کرائیں گے۔ اسی

اصول پر فقہاء نے قرار دیا کہ اگر مسلمانوں کے کسی علاقے پر غیر مسلموں کا تسلط ہو جائے اور وہاں مسلمانوں کا حاکم باقی نہ رہے تو ایک صورت میں وہ کسی با اعتماد عالم دین کے پاس آ کر روئیت کی شہادت بیان کریں گے :

و العالم الثقة في بلدة لا حاكم فيها قائم مقامه۔ (۳۱)

ایسے علاقے میں جہاں حاکم نہ ہو قابل اعتماد عالم اس کا قائم مقام ہوتا ہے۔

ولو كانوا في بلدة لا حاكم فيها صاموا بقول ثقة وأفطروا باخبار عدلين للضرورة۔ (۳۲)

اگر مسلمان ایسے علاقے میں ہوں جہاں حاکم نہ ہو تو ایک قابل اعتماد شخص کی شہادت پر روزہ رکھیں گے اور دو عادل گواہوں کی گواہی پر فطر کریں گے، مجبوری کی وجہ سے۔

أى ضرورة عدم وجود حاكم يشهد عنده۔ (۳۳)

مجبوری سے مراد یہ ہے کہ وہاں ایسا حاکم نہیں ہے جس کے پاس گواہی دی جاسکے۔

لو كانوا في بلدة لا قاضي فيها ولا والي فان الناس يصومون فيها بقول ثقة و يفطرون باخبار العدلين۔ (۳۴)

اگر مسلمان ایسے علاقے میں ہوں جہاں نہ قاضی ہو اور نہ حاکم، تو لوگ ایک قابل اعتماد گواہ کی گواہی پر روزہ رکھیں گے اور دو عادل گواہوں کی گواہی پر فطر کریں گے۔

ان فقہی جزئیات میں اس بات پر توجہ رہے کہ جس شرط پر عمل ممکن تھا اس کا بجالانا بدستور ضروری قرار دیا گیا ہے اور جس پر عمل ناممکن تھا لیکن اس کا بدل لایا جاسکتا تھا اس کا بدل لانا ضروری تھہرایا گیا۔ چنانچہ حاکم کی عدم موجودگی میں اس کے بدل۔ قابل اعتماد عالم کے پاس جانا ضروری تھہرایا گیا ہے لیکن رمضان کی روئیت کے لیے کم از کم ایک گواہ اور عید کے لیے کم از کم دو گواہوں کا ہونا بدستور ضروری قرار دیا گیا ہے۔ مفتی رشید احمد لدھیانویؒ نے اسی بناء پر تصریح کی ہے کہ ”اگر مسلم حاکم نہ ہو تو کل شرائط شہادت ساقط نہیں ہوں گی، بلکہ شروط ممکنہ کا اعتبار ضروری ہے۔“ (۳۵)

اس امر پر بھی نظر رہے کہ اصل کی عدم موجودگی میں بدل پر عمل اس وقت تک ہو سکتا ہے جس وقت تک اصل دستیاب نہ ہو۔ اگر اصل مل جائے تو بدل پر عمل جائز نہیں ہو گا۔ اس کی نظر یہ ہے کہ پانی کی عدم موجودگی میں تیم وضو کی جگہ لے لیتا ہے لیکن جیسے ہی پانی دستیاب ہو جائے تیم ٹوٹ جاتا ہے۔ الہدایہ میں ہے:

و ينقض التبیم کل شیء ينقض الوضوء لأنه خلف عنه فأخذ حکمه. و ينقضه أيضاً
رؤیة الماء اذا قدر على استعماله. (۳۶)

چنانچہ حاکم کی عدم موجودگی میں قابل اعتماد عالم کے ذریعے رمضان و عیدین کا فیصلہ جائز،
بلکہ ضروری تھا لیکن حاکم کی موجودگی میں اس قسم کے فیصلہ کی گنجائش نہیں ہے۔ اس امر کی تفصیلی
وضاحت اگلی فصل میں آرہی ہے۔

فصل دوم: روایت ہلال کے فیصلے کے لیے حکم حاکم کی ضرورت

پچھلی فصل میں تفصیل سے واضح کیا گیا کہ فقهاء نے روایت ہلال عید کی گواہی کو "شہادت"
قرار دیتے ہوئے اس پر وہ تمام شرائط لاؤ کیے ہیں جو معاملات اور حقوق العباد کے باب میں دی گئی
شہادت پر شرعی لحاظ سے لاؤ ہوتے ہیں۔ اس لیے اس کے اعلان کے لیے، اور لوگوں کو اس کا پابند
کرنے کے لیے، حکم حاکم کی ضرورت فقہی طور پر مسلمات میں سے ہے۔ البتہ عصر حاضر میں بعض
لوگ رمضان کے فیصلے کے لیے حکمران کے حکم کو ضروری نہیں سمجھتے۔ ان کا استدلال یہ ہے کہ فقهاء
نے ہلال رمضان کی روایت کے لیے حکم حاکم، مجلس قضاء اور لفظ شہادت کی شروط نہیں رکھیں۔ یہ
استدلال کئی پہلوؤں سے محل نظر ہے۔ اس استدلال کی کمزوریوں کو واضح کرنے سے قبل یہ بیان کرنا
ضروری محسوس ہوتا ہے کہ بعض اوقات فقهاء کی عبارات بظاہر مطلق ہوتی ہیں لیکن درحقیقت وہ مقید
ہوتی ہیں اور ان قیود سے چونکہ اہل علم اچھی طرح واقف ہوتے ہیں اس لیے بعض اوقات ان قیود کا
ذکر ضروری نہیں سمجھا جاتا۔ علامہ محمد ابن طولون الحنفی کہتے ہیں :

ان اطلاقات الفقهاء فى الغالب مقيدة بقيود يعرفها صاحب الفهم المستقيم الممارس

للفن. و انما يسكنتون اعتماداً على صحة فهم الطالب. (۳۷)

﴿ فقهاء کی اطلاقات اکثر اوقات ایسی قیود سے مقید ہوتی ہیں جنہیں صاحب فهم مستقيم، جو اس
فن کا ماہر ہو، اچھی طرح جانتا ہے۔ ان قیود کا ذکر وہ اس لیے نہیں کرتے کہ انہیں
طالب کی فہم پر اعتماد ہوتا ہے۔ ﴾

یہ واقعہ ہے کہ فقهاء نے رمضان کے فیصلے کے لیے حکم حاکم کی شرط نہیں رکھی اور اس کی وجہ
یہ ذکر کی ہے کہ یہ "امر دینی" ہے۔ (۳۸) پس جس طرح غروب شمس کے ساتھ نماز مغرب واجب
ہو جاتی ہے اور اس کے لیے حکم حاکم کی ضرورت نہیں ہوتی اسی طرح جب رمضان کے ہلال کے لیے
درکار تعداد اور معیار کے مطابق شہادت مل گئی تو رمضان کا روزہ رکھنا واجب ہوا اور اس کے وجوب

کے لیے حکم حاکم کی ضرورت نہیں ہے۔ تاہم اس مطلق حکم کو دیگر فقہی و قانونی اصولوں کے ساتھ ملا کر پڑھنے سے معلوم ہوتا ہے کہ حکم حاکم کئی اور پہلوؤں سے ضروری ہو جاتا ہے۔

اولاً : رمضان کے مساوا باقی مہینوں کے لیے حکم حاکم ضروری ہے۔ پس جو تاریخ حاکم کے فیصلے کے مطابق ۲۸ شعبان ہو، اس تاریخ کو رمضان کی روایت کے لیے کوئی کمیٹی نہیں بیٹھ سکتی اور اس تاریخ کو رمضان کے ہلal کی روایت باطل ہوگی۔

ثانیاً: رمضان کے ہلal کے فیصلے کے لیے خواہ حکم حاکم ضروری نہ ہو لیکن جب حکمران نے اس امر کے متعلق فیصلہ صادر کیا تو اس کی پابندی سب پر لازم ہوگی ، خواہ اس حکمران کا فیصلہ بعض فقهاء کے سلک کے مطابق غلط ہو۔

ثالثاً: اگر کسی شخص نے رمضان کا چاند دیکھا تو اس کے حق میں رمضان کے روزے رکھنے کا سبب وجود میں آگیا ہے اس پر واجب ہے کہ وہ روزہ رکھنے خواہ اس کی گواہی حاکم قبول کرے یا نہ کرے لیکن وہ دوسروں کو روزہ رکھنے کا پابند نہیں کر سکتا کیونکہ دوسروں کو پابند کرنے کے لیے درکار قانونی اختیار ولایت۔ اس کے پاس نہیں ہے۔ یہ اختیار صرف حکمران کے پاس ہے۔

ذیل میں ان امور کی تفصیل دی جاتی ہے:

جو تاریخ حاکم کے فیصلے کے مطابق ۲۸ شعبان ہو اس دن رمضان کی روایت باطل ہے۔

فقہاء نے تصریح کی ہے کہ رمضان کے مساوا دیگر تمام مہینوں کی روایت ہلal کے لیے وہی شرائط ہیں جو روایت ہلal شوال کے لیے ہیں۔ چنانچہ الدر المختار کی عبارت ہے:
و هلال الأضحى و بقية الأشهر التسعة كالفطر۔ (۳۹)

پس اگر باقی مہینوں کے لیے ہلal شوال کی طرح حکم حاکم ضروری ہے تو جو تاریخ حاکم کے فیصلے کے مطابق ۲۸ شعبان ہو، اس تاریخ کو رمضان کی روایت کے لیے کوئی کمیٹی نہیں بیٹھ سکتی اور اس تاریخ کو رمضان کے ہلal کی روایت باطل ہوگی۔

جب حکمران نے رمضان کا فیصلہ کر لیا تو اس کی اطاعت اس کی رعایا پر واجب ہو جاتی ہے۔

اس کی مثال یہ جزئیہ ہے کہ اگر ایک شخص کی شہادت پر رمضان کے شروع ہونے کا فیصلہ کیا گیا اور پھر تمیں روزے پورے ہونے پر مطلع صاف ہونے کے باوجود چاند نظر نہیں آیا تو امام ابو حنیفہ اور امام ابو یوسفؓ کے نزدیک عید نہیں ہوگی کیونکہ معلوم ہو گیا کہ رمضان کی روایت میں گواہ سے غلطی

ہو گئی تھی ، جبکہ امام محمد بن الحسن الشیعی[ؑ] کے نزدیک اس صورت میں اگلے دن عید ہو گی۔ جب امام محمد سے پوچھا گیا کہ کیا اس طرح یہ عید ایک شخص کی گواہی پر نہیں ہو جائے گی ؟ تو انہوں نے جواب دیا:

یثبت بحکم القاضی ، لا بقول الواحد . (۲۰)

یہ عید ایک گواہ کی گواہی سے نہیں بلکہ قاضی کے حکم کی بناء پر ثابت ہوتی ہے۔

امام محمد[ؐ] کا یہ جواب نہایت معنی خیر تھا کیونکہ جب قاضی نے ایک شخص کی گواہی قبول کر کے رمضان کا اعلان کر لیا تو اس رمضان کی پابندی سب پر لازم ہو گئی۔ اب ۲۹ رمضان کو ۲۹ اور ۳۰ رمضان کو ۳۰ ہی سمجھا جائے گا اور چونکہ کوئی قمری مہینہ ۳۱ دنوں کا نہیں ہوتا اس لیے اگلے دن کیم شوال ہی ہو گا۔ اسی اصول کی بناء پر عبد الرحمن الجبریری کہتے ہیں:

لا يشترط في ثبوت الھلال و وجوب الصوم بمقتضاه على الناس حكم الحاكم و لكن لو حكم بشبوت الھلال بناء على أى طريق في مذهبه وجوب الصوم على عموم المسلمين ولو خالف مذهب البعض لأن حكم الحاكم يرفع الخلاف . وهذا متفق عليه . (۲۱)

رمضان کے ہلal کے ثبوت کے لیے اور لوگوں پر اس کے بموجب روزے فرض کرنے کے لیے حکم حاکم کی ضرورت نہیں ہے۔ تاہم اگر وہ کسی بھی فقہی مسلک پر عمل کرتے ہوئے ہلal کے ثبوت کا فیصلہ کر لے تو عام مسلمانوں پر روزہ فرض ہو جاتا ہے خواہ یہ فیصلہ ان میں سے بعض لوگوں کے فقہی مسلک کے خلاف ہو کیونکہ حکم حاکم سے اختلاف رفع ہو جاتا ہے اور اس اصول پر فقهاء کا اتفاق ہے۔

اس قانون کے پیچے فقهاء کا یہ مسلم اصول کارفرما ہے کہ جس مسئلے میں فقہاء کا اختلاف ہو اس میں حکمران[ؐ] کا فیصلہ نافذ ہو گا۔ امام سرسی نے کئی مقامات پر اس قاعدے کی تصریح کی ہے کہ :

قضاء القاضی فی المحتدات نافذ . (۲۲)

اختلافی مسائل میں قاضی کا فیصلہ نافذ ہوتا ہے۔

☆ جس نے چاند دیکھا وہ دوسروں کو پابند نہیں کر سکتا جب تک حاکم اس کی شہادت قبول نہ کرے۔ اگر کسی شخص نے رمضان کا چاند دیکھا تو اس کے حق میں رمضان کے رکھنے کا سبب وجود میں آگیا ہے اس لیے اس پر واجب ہے کہ وہ روزہ رکھے خواہ اس کی گواہی حاکم قبول کرے یا نہ کرے۔ چنانچہ بدایۃ المبتدی کے متن میں تصریح کی گئی ہے:

و من رأى هلال رمضان وحده صام ، و ان لم يقبل الامام شهادته. (۲۳)
 جس نے تنہا رمضان کا چاند دیکھا وہ روزہ رکھے گا خواہ حاکم اس کی شہادت قبول نہ
 کرے۔

اس کے برعکس اگر کسی شخص نے شوال کا چاند دیکھا لیکن حکمران نے اس کی شہادت قبول نہیں
 کی تو اگلے دن وہ روزہ رکھے گا:

و من رأى هلال الفطر وحده لم يفطر. (۲۴)
 جس نے فطر کا چاند تنہا دیکھا وہ فطر نہیں کرے گا۔

یہی مطلب ہے فقہاء کے اس قول کا کہ رمضان کے ہلal کے لیے حکم حاکم شرط نہیں ہے
 جبکہ شوال کے ہلal کے لیے یہ ضروری ہے۔ اسی بناء پر فقہاء نے یہ بھی قرار دیا ہے کہ اگر یہ تنہا
 شخص حاکم کے سامنے گواہی پیش کر رہا ہو اور بظاہر یہ قابل اعتماد ہو تو حاکم کی جانب سے اس کی
 گواہی کے قبول کیے جانے سے قبل بھی دوسرے لوگوں پر، جو اس گواہی کو سن رہے ہوں، رمضان
 واجب ہو جاتا ہے:

و لا يشترط في هذه الشهادة لفظ الشهادة و لا الدعوى و لا حكم الحاكم، حتى انه لو
 شهد عند الحاكم و سمع رجل شهادته عند الحاكم، و ظاهر العدالة، وجب على
 السامع أن يصوم، و لا يحتاج إلى حكم الحاکم. (۲۵)

اس شہادت کے لیے لفظ شہادت، دعویٰ اور حکم حاکم کی شرط نہیں ہیں۔ یہاں تک کہ اگر
 کوئی شخص کسی دوسرے کو حاکم کے سامنے شہادت پیش کرتے ہوئے سنے اور گواہ بظاہر
 عادل ہو تو اس سامع پر روزہ واجب ہو جاتا ہے اور اس واجب کے لیے حکم حاکم کی
 ضرورت نہیں ہے۔

البته اگر حاکم نے اس کی شہادت مسترد کر دی تو دوسروں پر روزہ رکھنا واجب نہیں ہوگا۔ اس
 کی وجہ ہم نے اوپر ذکر کی کہ اس شخص کے پاس دوسروں کو پابند کرنے کے لیے قانونی اختیار
 ولاية نہیں ہے۔ یہی وجہ ہے کہ رمضان کے ہلal کی شہادت بھی اصولاً حکمران ہی کے سامنے پیش
 کی جائے گی، جیسا کہ ان عبارات میں مذکور ہوا اور جیسا کہ ہم آگے مزید واضح کریں گے۔

اس پر بھی نظر رہے کہ اگرچہ فقہاء نے تنہا چاند دیکھنے والے شخص پر لازم ٹھہرایا ہے کہ وہ خود
 روزہ رکھے لیکن ساتھ ہی وہ قرار دیتے ہیں کہ اگر اس نے روزہ نہیں رکھا تو اس پر صرف قضا واجب

ہوگی ، اور کفارہ واجب نہیں ہو گا۔ چنانچہ بدایۃ المبتدی کے متن میں ہے:

و ان أفتر فعليه القضاء دون الكفارة. (۲۶)

اگر اس نے روزہ نہیں رکھا تو اس پر صرف قضا واجب ہوگی ، کفارہ نہیں۔

اس کی وجہ الہادیۃ نے یہ ذکر کی ہے:

ان القاضی رد شہادتہ بدلیل شرعی، و هو تهمة الغلط، فأورث شبهة، و هذه الكفارۃ

تندیریء بالشبهات. (۲۷)

قاضی نے اس کی شہادت اس بناء پر رد کر دی کہ اس سے غلطی ہوئی ہوگی اور یہ ایک شرعی دلیل ہے۔ چنانچہ اس وجہ سے اشتباه پیدا ہو جاتا ہے اور اشتباه کی صورت میں یہ کفارہ ساقط ہو جاتا ہے۔

آگے اس جزئیہ پر بھی غور کریں کہ اگر اس شخص کے تمیں روزے (اور حکمران کے نئیں روزے) پورے ہوئے لیکن شوال کا چاند نظر نہیں آیا تو یہ حکمران کے نئیوں روزے کے ساتھ خود اکتسیوال روزہ بھی رکھے گا:

ولو أكمل هذا الرجل ثلاثين يوماً لم يفطر إلا مع الإمام. (۲۸)

اگر یہ شخص تمیں روزے پورے کر لے تو اس کے باوجود یہ نظر نہیں کرے گا جب تک حاکم فطر نہ کرے۔

اس کی وجہ یہ ہے کہ اسے ابتداء میں روزہ رکھنے کا حکم احتیاط کی وجہ سے دیا گیا تھا لیکن اب آخر الامر معلوم ہو گیا ابتداء میں اس سے غلطی ہوئی تھی۔ اس لیے اب احتیاط اس میں ہے کہ وہ روزہ رکھے۔ مزید براں فقہاء نے یہ تصریح بھی کی ہے کہ اگر تمیں دن پورے ہونے کے بعد موسم صاف تھا اور اس کے باوجود شوال کا چاند نظر نہیں آیا تو جس شخص کی تنہا گواہی پر رمضان کا فیصلہ کیا گیا تھا اسے تعزیری سزا دی جائے گی کیونکہ اس کا جھوٹا ہونا ثابت ہو گیا:

و يعذر ذلك الشاهد أول ظهور كذبه. (۲۹)

مزید براں ہم نے اوپر ذکر کیا تھا کہ روایت ہلال رمضان کی روایت ایک پہلو سے شہادت ہے اور اس پہلو کی وضاحت میں ہم نے شارحین ہدایہ کا یہ قول نقل کیا تھا جو ہمارے مقصد پر نص صریح کی حیثیت رکھتا ہے:

(لأنه شهادة من وجه) من حيث ان وجوب العمل انما كان بعد قضاء القاضي، و من

حيث اختصاصه بمجلس القضاء، و من حيث اشتراط العدالة. (۵۰)

(یہ ایک پہلو سے شہادت بھی ہے) کیونکہ اس پر عمل قضاۓ قاضی کے بعد ہی واجب ہوتا ہے، اسے مجلس قضاۓ میں ہی پیش کیا جاتا ہے اور اس کے لیے عدالت کی شرط بھی ہے۔

چونکہ دوسروں کو پابند کرنے کی ولایہ (authority) حکمران کے پاس ہے اس لیے فقہاء نے یہ بھی صریح کی ہے تھا شخص جس نے چاند دیکھا ہواں وقت دوسروں کو پابند کر سکتا ہے جب وہ خود حاکم ہو۔ اس کے علاوہ وہ یہ بھی کر سکتا ہے کہ کسی دوسرے شخص کو نائب بنا کر اپنی گواہی اس کے سامنے پیش کرے۔ البتہ عید کا حکم اس سے مختلف ہے کیونکہ جیسا کہ ہم نے اوپر واضح کیا ہے عید کے چاند کے لیے اس صورت میں کم از کم دو گواہوں کی ضرورت ہے اور ایک گواہ کی روئیت پر عید کا فیصلہ نہیں کیا جاسکتا:

ولور آہ حاکم وحدہ خیر بین نصب شاهد و بین أمرهم بالصوم ، بخلاف العید. (۵۱)
اگر حاکم تھا رمضان کے چاند کی روئیت کرے تو اسے اختیار ہے کہ چاہے تو اپنے کسی نائب کو اختیارات سپرد کر کے اس کے سامنے گواہی پیش کرے اور چاہے تو لوگوں کو روزہ رکھنے کا حکم دے۔ البتہ عید کے معاملے میں وہ ایسا نہیں کر سکتا۔

اس سے زیادہ صریح الفاظ کیا ہو سکتے ہیں؟

☆ رمضان و عیدین کے فیضوں کے متعلق مسلمانوں کا اصل نظام اور دور مغلوبیت میں اس کا تبدل دراصل فقہاء جس دور میں فقہی متون اور اس کی شروع لکھ رہے تھے اس وقت مسلمانوں کا اپنا سیاسی نظام قائم تھا اس لیے فقہاء کی عبارات کے پیچھے یہی مفروضہ کا فرمایا ہوتا تھا کہ رمضان سمیت تمام مہینوں کی روئیت ہلال کی شہادت کے لیے لوگ حکمران کے پاس جاتے تھے۔ چنانچہ ابن عابدین لکھتے ہیں کہ جب ایک شہر کے متعلق یہ خبر مشہور ہو گئی کہ وہاں کے لوگوں نے روزہ رکھا ہے تو دوسرے شہر کے حاکم کے لیے اس خبر کا قبول کرنا اور اس کے بوجب فیصلہ کرنا جائز ہو جاتا ہے، خواہ یہ خبر اس کے پاس شہادۃ علی الشہادۃ، شہادۃ علی حکم القاضی یا کتاب القاضی الی القاضی کے باقاعدہ طریقہ سے نہ آئی ہو، کیونکہ جب اس شہر کے لوگوں نے روزہ رکھا ہے تو فرض یہی کیا جائے گا کہ انہوں نے یہ اپنے حاکم کے فیصلے کی بناء پر کیا ہے :

لأن المراد بها بلدة فيها حاكم شرعى ، كما هو العادة فى البلاد الإسلامية. فلا بد أن

يكون صومهم مبنياً على حكم حاكمهم الشرعى. (۵۲)

کیونکہ مراد ایسا شہر ہے جہاں شرعی حاکم ہو، جیسا کہ اسلامی شہروں میں عام دستور ہے۔ پس یہ مانے بغیر چارہ نہیں ہے کہ اس شہر کے لوگوں کا روزہ ان کے شرعی حاکم کے حکم سے ہے۔

تاہم فقهاء نے اس دور میں بھی مسلمانوں کی عبادات میں اجتماعی نظم قائم رکھنے کے لیے یہ اصول طے کیا تھا کہ اگر کسی علاقہ پر غیر مسلموں کا سلطنت ہو جائے تو وہاں کے مسلمان کسی صاحب علم پر مجتمع ہو کر اس کے سامنے شہادت پیش کر کے اس کے فیصلے کے مطابق روزہ و عید کا اہتمام کیا کریں۔ چنانچہ علامہ ابن احمد اپنے دور کے حوالے سے بالخصوص قرطبه کی مثال دیتے ہوئے کہتے ہیں:

اذا لم يكن سلطاناً ولا من يجوز التقليد منه ، كما هو في بعض بلاد المسلمين غالب عليهم الكفار ، كقرطبة الآن ، يجب على المسلمين أن يتتفقوا على واحد منهم . (۵۳)

اگر سلطان نہ ہو نہ ہی ایسا کوئی حاکم ہو جس کی جانب سے قاضی کے عہدے پر تقرر قبول کرنا جائز ہو، جیسا کہ مسلمانوں کے بعض علاقوں میں ۔۔ مثلاً اس وقت قرطبه میں کفار کے غلبہ کی وجہ سے ہے تو مسلمانوں پر واجب ہے کہ وہ اپنے میں سے کسی ایک پر متفق ہو جائیں۔

یہاں اس امر پر نظر رہے کہ فقهاء نے اس کی بھی تصریح کی ہے کہ حکمران چاہے عادل ہو یا فاسق، حتیٰ کہ کافر ہی کیوں نہ ہو، اس کی جانب سے قاضی کا تقرر جائز ہوگا:

و يجوز تقليد القضاة من السلطان العادل والجائر ولو كافراً . (۵۴)

سلطان چاہے عادل ہو یا ظالم، یہاں تک کہ اگر کافر بھی ہو، تو اس کی جانب سے قاضی کے عہدے پر تقری قبول کرنا جائز ہے۔

بدلیۃ المبتدى کے متن میں تصریح کی گئی ہے:

يجوز التقليد من السلطان الجائر كما يجوز من العادل الا اذا كان لا يمكنه من القضاة بحق . (۵۵)

ظالم سلطان کی جانب سے قاضی کے عہدے پر تقری قبول کرنا جائز ہے، جیسے کسی عادل سلطان کی جانب سے تقری قبول کرنا جائز ہے، سوائے اس حالت کے جب وہ قاضی کو انصاف کے مطابق فیصلہ نہ کرنے دیتا ہو۔

اس کی تشریح میں الہدایت کے الفاظ یہ ہیں:

لأن الصحابة رضي الله عنهم تقلدوه من معاویة رضي الله عنه ، و الحق بيد على رضي الله عنه في نوبته ، و التابعين تقلدوه من الحجاج و كان جائراً۔ (۵۶)

کیونکہ صحابہ رضی اللہ عنہم نے معاویہ رضی اللہ عنہ کی جانب سے تقریباً قبول کی تھیں حالانکہ ان کے ساتھ اختلاف میں حضرت علی رضی اللہ عنہ حق پر تھے۔ اسی طرح تابعین نے جاج کی جانب سے تقریباً قبول کیں حالانکہ وہ ظالم تھا۔

الا اذا كان لا يمكنه من القضاء بحق كى تشریح الہدایت میں ان الفاظ میں کی گئی ہے:

لأن المقصود لا يحصل بالتقليد ، بخلاف ما اذا كان يمكنه۔ (۵۷)

کیونکہ قضا پر تقریب قبول کرنے کا مقدمہ اس صورت میں حاصل نہیں ہوتا ، بخلاف اس صورت کے جب وہ انھیں منصفانہ فیصلے کرنے دیتا ہو۔

پس ابن اہمam کی عبارت میں مراد ایسا علاقہ ہے جہاں مسلمانوں پر کفار کا تسلط ہوا ہو اور ان کے امور کی گرفتاری کے لیے قاضی مقرر نہ کیا گیا ہو۔ اسی بناء پر انھوں نے قرطبه کی مثال دی ہے جس پر ان کے زمانے میں مسیحیوں کا تسلط ہو گیا تھا اور انھوں نے مسلمانوں کا نہ صرف قتل عام کیا اور بہت سوں کو جلاوطن کیا بلکہ بہت سوں کو زبردست سمجھی بنانے کی مہم بھی چلائی۔ روایت ہلال کی بحث میں علامہ عبد الحجی لکھنؤی فرنگی محلی اپنے دور کے مخصوص حالات میں قرار دیتے ہیں کہ مراد ایسا علاقہ ہے جہاں سرے سے حاکم ہی نہ ہو:

و العالم الثقة في بلدة لا حاكم فيها قائم مقامه۔ (۵۸)

ایسے علاقے میں جہاں حاکم نہ ہو قابل اعتماد عالم اس کا قائم مقام ہوتا ہے۔

اسی اصول پر علامہ عبد الحجی نابلسی کہتے ہیں:

اذا خلا الزمان من سلطان ذى كفایة فالأمور مؤكدة الى العلماء ، و يلزم الأمة الرجوع اليهم ، و يصيرون ولادة . فإذا عسر جمعهم على واحد استقل كل قطر بتابع علمائه.

فإن كثروا فالمتبع أعلمهم. فان استروا أقرع بينهم۔ (۵۹)

جب زمانہ ایسے سلطان سے خالی ہو جو شرعی معاملات میں کفایت کر سکے تو شرعی امور علماء کے سپرد ہوں گے اور امت پر ان کی طرف رجوع لازم ہو گا اور وہی شرعی امور میں حاکم سمجھے جائیں گے۔ پھر اگر سب کا ایک شخص پر اکٹھا ہونا مشکل ہو تو ہر علاقہ اپنے علماء کی

اتباع کرے گا۔ اور اگر عالم کثیر تعداد میں ہوں تو جو ان میں زیادہ علم والا ہوگا اس کی اتباع کی جائے گی۔ پھر اگر وہ علم میں بھی برابر ہوں تو ان میں قرعہ ڈالا جائے گا۔

علامہ ابن حکیم نے لکھا ہے:

لو كانوا في بلدة لا قاضى فيها ولا والى فان الناس يصومون فيها بقول ثقة و يفطرون
باخبار العدلين۔ (۲۰)

اگر مسلمان ایسے علاقے میں ہوں جہاں نہ قاضی ہو اور نہ حاکم تو لوگ ایک قابل اعتماد گواہ کی گواہی پر روزہ رکھیں گے اور دو عادل گواہوں کی گواہی پر فطر کریں گے۔

علامہ علاء الدین الحنفی فرماتے ہیں:

ولو كانوا ببلدة لا حاكم فيها صاموا بقول ثقة وأفطروا باخبار عدلين للضرورة۔ (۲۱)
اگر مسلمان ایسے علاقے میں ہوں جہاں حاکم نہ ہو تو ایک قابل اعتماد شخص کی شہادت پر روزہ رکھیں گے اور دو عادل گواہوں کی گواہی پر فطر کریں گے، مجبوری کی وجہ سے۔

اس کی تشریح میں علامہ ابن عابدین کہتے ہیں:

أى ضرورة عدم وجود حاكم يشهد عنده۔ (۲۲)

مجبوری سے مراد یہ ہے کہ وہاں ایسا حاکم نہیں ہے جس کے پاس گواہی دی جاسکے۔

جب اٹھارھویں اور انیسویں صدی میں عالم اسلام پر غیر مسلموں کا تسلط ہوا اور مسلمانوں کا اجتماعی نظام درہم برہم ہوا تو اسی اصول پر مسلمانوں نے روزہ و عیدین کے فیصلوں کے لیے علاقائی سطح پر مستند علماء کی طرف رجوع کا سلسلہ شروع کیا۔ چنانچہ اس دور میں لکھے گئے فتاویٰ کے مطالعہ سے معلوم ہوتا ہے کہ جن علاقوں میں امارت شرعیہ یا قضاء شرعی کا بندوبست نہیں تھا وہاں مسلمانوں نے بالعمیقی ثقہ علماء کی طرف رجوع کر کے ان کے فتاویٰ کی روشنی میں روزہ و عیدین کا اہتمام کیا۔ (۲۳)

ہندوستان کے اکثر علاقوں میں اب بھی یہی صورتحال ہے۔ ہندوستان کے اس مخصوص تناظر میں علامہ یوسف بخاری نے فرمایا تھا:

و اعلم أن بلاد الهند اليوم ليست فيها حكومة إسلامية ، و ليس فيها دار القضاء
للMuslimين . فالحكم في مثلها الصوم باخبار ثقة و الفطر بقول ثقين۔ (۲۴)

جان لو کہ اس وقت بلاد ہند میں اسلامی حکومت نہیں ہے اور نہ ہی اس میں مسلمانوں کا

کوئی دار القضا ہے۔ اس لیے اس طرح کے علاقوں میں روزہ ایک قابل اعتماد گواہ کی گواہی پر اور فطر دو قابل اعتماد گواہوں کی گواہی پر کیا جائے گا۔

☆ قیام پاکستان کے بعد صورتحال اور روئیت ہلال کے متعلق حکومت پاکستان کے فیصلوں کی شرعی حیثیت

قیام پاکستان کے بعد یہاں بھی کافی عرصے تک یہ کام حکومت کی ترجیحات میں کسی خاص اہمیت کا حامل نہیں تھا۔ اس لیے علمائے کرام نے ہی آگے بڑھ کر اس ذمہ داری سے عہدہ برآ ہونے کی کوشش کی۔ اس سلسلے میں عمومی اتفاق قائم کرنے کی ایک اہم کوشش مولانا مفتی محمد شفیع^(۲۴) نے کی۔ انہوں نے پہلے ایک سوالنامہ مرتب کر کے ہند و پاک کے ممتاز علماء کے پاس بھجوایا۔ پھر ستمبر ۱۹۵۳ء میں قاسم العلوم ملتان میں جید علمائے کرام کا ایک اہم اجتماع منعقد کرایا جس میں دو دن کے تفصیلی مباحثہ کے بعد زبدۃ المقال فی رؤیۃ الہلال کے عنوان سے ایک متفقہ فتویٰ تیار کیا گیا۔ (۲۵) مفتی صاحب نے خود اس موضوع پر جو کتابچہ تحریر کیا اس میں دیگر امور کے علاوہ روئیت ہلال کمیٹی کی تشکیل، اس کے طریق کار اور اس کے فیصلوں کے اعلان کے لیے ضابطہ کے خد و خال بھی واضح کیے۔ (۲۶) روئیت ہلال کا موجودہ سرکاری انتظام انہی خطوط پر استوار ہے۔

صوبہ سرحد کے جن علاقوں میں مسلمانوں کے ریاستی نظام اور تقاضا کا سلسلہ کسی صورت قائم رہا، جیسے ریاست سوات اور ریاست دری، وہاں اب بھی لوگ روزہ و عید کے سلسلے میں حکومتی فیصلوں کی پابندی کرتے ہیں۔ البتہ جہاں انگریزوں نے مسلمانوں کا اجتماعی نظام درہم برہم کر دیا تھا، جیسے وادی پشاور، مردان، صوابی، چارسدہ وغیرہ، وہاں لوگ مقامی مستند علماء کی طرف رجوع کرتے رہے اور یہی سلسلہ اب بھی جاری ہے۔ اسی طرح افغانستان کی سرحد سے قریب وہ علاقے جہاں حکومت پاکستان کی عملداری (writ) نہ ہونے کے برابر ہے، جیسے شمالی و جنوبی وزیرستان، خیبر ایجنسی، کرم ایجنسی، مہمند ایجنسی وغیرہ، وہاں بالعموم لوگ اپنے علماء کے فیصلہ کے مطابق افغانستان کے ساتھ روزہ و عید کا اہتمام کرتے ہیں اور چونکہ افغانستان میں سعودی عرب کی روئیت کی اتباع کی جاتی ہے اس لیے ان قابلی علاقوں میں بھی یہی رواج قائم ہو گیا ہے۔ (۲۷)

اس مقام پر مناسب معلوم ہوتا ہے کہ علمائے کرام کے اس متفقہ فتویٰ زبدۃ المقال فی رؤیۃ الہلال سے روئیت ہلال کے بارے میں پاکستانی حکومت کے فیصلوں کی شرعی حیثیت کے متعلق چند اہم نکات پیش کیے جائیں (۲۸) :

و أما الحكام المسلمين في ديارنا ديار باكستان ، فكونهم في حكم القضاة و كون حكمهم مما يلزم المسلمين أم لا، موقف على النظر في الأمور التالية...
 (الأول) هل المتغلب القاهر الذي ما ارتضاه أرباب الحل و العقد تصح سلطته و يجوز التقليد منه ؟

(الثاني) هل الفاسق من أهل القضاة ؟

(الثالث) هل الجهل بالأحكام الشرعية يفوت على المرأة أهلية القضاة؟^(۶۹)
 جہاں تک اس امر کا تعلق ہے کہ ہمارے دن پاکستان کے حکمران قاضی ہیں یا نہیں اور ان کا فیصلہ ماننا مسلمانوں پر لازم ہے یا نہیں تو اس امر کا تعین تین سوالوں کے جواب پر موقوف ہے:

پہلا سوال یہ ہے کہ جو شخص قوت کے بل بوتے پر اقتدار پر غالب آجائے اور ارباب حل و عقد اس کی حکمرانی پر راضی نہ ہوں کیا اس کی حکومت صحیح ہے اور اس کی جانب سے قاضیوں کی تقریب جائز ہے ؟

دوسرा سوال یہ ہے کہ کیا فاسق قضا کے لیے اہل ہے ؟
 تیسرا سوال یہ ہے کہ احکام شرعیہ سے عدم واقفیت کسی قاضی کی الیت قضا ختم کردیتی ہے ؟

ان میں پہلے سوال کا جواب یہ دیا گیا ہے کہ اگرچہ احادیث نبویہ اور عبارات فقہیہ کے بموجب اصولاً حکمران کا ارباب حل و عقد کے مشورے سے مقرر کرنا ضروری ہے، لیکن اس کے باوجود اگر کوئی شخص طاقت کے بل بوتے پر حکومت پر قابض ہو جائے تو جائز امور میں اس کی اطاعت سب مسلمانوں پر واجب ہوتی ہے اور اس کی ماقومی میں قضاء اور دیگر مناصب کی ذمہ داری قبول کرنا جائز ہوتا ہے، خواہ مسلمانوں کے اہل علم میں کسی ایک نے بھی اس کی بیعت نہ کی ہو، جب تک کہ وہ کفر بواح کا مرتكب نہ ہو جائے۔

لو استولی أحد و تولی أمر المسلمين بلا مبایعة أحد من ذوى علم و رأى ، يحب على المسلمين أن يطيعوه ما لم يروا كفراً بواحًا لهم عليه برهان ، و يتقلدوا منه الأعمال والولايات... لكن ينبغي أن يعلم أن حكمهم واجب الامتثال على العامة ما لم يكن مخالفًا للشرع.^(۷۰)

اگر کوئی شخص مسلمانوں کی حکومت پر قابض ہو جائے اور اصحاب علم اور سوچنے سمجھنے والے

لوگوں میں کوئی اس کی بیعت نہ کرے، تب بھی مسلمانوں پر اس کی اطاعت اور اس کی جانب سے انتظامی اور عدالتی عہدوں پر تقریری قبول کرنا واجب ہے جب تک وہ اس کی جانب سے کھلا کفر نہ دیکھیں جس کے خلاف ان کے پاس واضح دلیل ہو..... تاہم یہ بات جان لینی چاہیے کہ ان حاکموں کے احکام کی اطاعت رعایا پر واجب ہے جب تک وہ حکم شریعت کے خلاف نہ ہو۔

اس کے بعد پاکستان کے حکمرانوں کے تناظر میں لکھا گیا ہے کہ پاکستان میں حکام کی معاملات میں شرعی قوانین پر عمل کر سکتے ہیں اور اس قسم کے فیصلے شرعاً صحیح اور نافذ ہوں گے کیونکہ قاضی کے ہر فیصلہ کا شرعی حکم الگ ہے (بعض صحیح اور نافذ ہوں گے اور بعض غیر صحیح اور غیر نافذ ہوں گے)۔

وَالآن فِي مُمْلَكَتِنَا إِنْ تَولِي الْحُكَّامُ الْمُسْلِمُونَ بَعْضًا مِنَ الْمَسَائلِ وَ حَصَلَ لَهُمُ التَّمْكِنُ مِنْ أَنْ يَحْكُمُوا فِيهَا بِقَوْانِينَ الشَّرِيعَةِ الْغَرَاءِ فَحُكْمُهُمْ هَذَا يَصْحُحُ وَ يَنْفَذُ ، فَإِنَّ الْقَضَاءَ يَتَخَصَّصُ . (۱)

اور اب ہمارے ملک میں اگر مسلمان حکام بعض امور کی ذمہ داری اٹھائیں اور انھیں ان میں یہ گنجائش حاصل ہو کہ وہ شریعت کے قوانین کے مطابق فیصلے کریں تو ان کے یہ فیصلے صحیح اور نافذ ہوں گے کیونکہ قاضی کے ہر فیصلے کی حیثیت الگ ہوتی ہے۔

دوسرے سوال کے جواب میں واضح کیا گیا ہے کہ فقهاء کے نزدیک قضا کے لیے عدل شرط جواز نہیں بلکہ شرط اولوی ہے، یعنی اس صفت کا قاضی میں موجود ہونا بہتر ہے اگرچہ اس کے بغیر بھی قاضی کے منصب پر تلقیناتی جائز ہے۔ یہاں ابن عابدین کا یہ قول نقل کیا گیا ہے کہ اگر یہ بات مان لی گئی کہ فاسق قضا کا اہل نہیں ہے تو بالخصوص ہمارے دور میں قضا کا کام سرے سے ناممکن ہو جائے گا:

لَوْ اَعْتَبَرْتُ هَذَا لَا نَسْدِ بَابَ الْقَضَاءِ خَصْوَصًا فِي زَمَانِنَا . (۲)

اس کے بعد ابن الحمام کا یہ قول نقل کیا گیا ہے کہ جسے سلطان کی جانب سے قضا کا منصب سونپ دیا گیا اس کے فیصلے نافذ ہوں گے خواہ وہ جاہل یا فاسق ہو۔ البتہ ایسے قاضی کو دوسروں کے فتویٰ پر فیصلہ دینا چاہیے:

وَالْوَجْهُ : تَنْفِيزُ قَضَاءٍ كُلَّ مَنْ وَلَاهُ سُلْطَانٌ ذُو شُوْكَةٍ ، وَ إِنْ كَانَ جَاهَلًا فَاسِقًا ...

وحيثـنـد، فيـحـكـم بـفـتـورـي غـيرـه۔ (۷۳)

تیسرا سوال کے جواب میں پھر ابن الہمام کے مذکورہ بالا قول کی طرف اشارہ کیا گیا ہے:-
جس میں صراحتاً قرار دیا گیا ہے کہ جائز کے فیصلے نافذ ہوں گے۔

آخر میں خلاصہ بحث ان الفاظ میں ذکر کیا گیا ہے:-

ان الحکام الباکستانیین، و ان کانوا جاھلین بالأحكام الشرعیة و کانوا غیر عدول،
فحکمهم نافذ اذا حکمو بفتوى العالم الثقة فی ثبوت رؤیة و راعوا فيه شروط الشهادة
فی موضعها و صفات الشاهد والخبر۔ (۷۴)

پاکستانی حکمران خواہ احکام شرعی سے ناواقف اور غیر عادل ہوں لیکن روئیت کے ثبوت کے متعلق ان کا فیصلہ نافذ ہوگا اگر وہ کسی قبل اعتقاد عالم کے فتویٰ پر فیصلہ دیں اور روئیت کے باب میں شہادت کی شروط، گواہ کی صفات اور خبر کی صفات کا لحاظ رکھیں۔

واضح رہے کہ یہ فیصلہ ان علمائے کرام نے ۱۹۵۲ء میں اس وقت دیا تھا جب ابھی پاکستان پہلا دستور بھی نہیں لکھا گیا تھا اور روئیت ہلال کے فیصلہ کے لیے کوئی خاطر خواہ انتظام بھی نہیں کیا تھا۔ ۱۹۵۲ء میں پاکستان نے دستوری طور پر ”اسلامی ریاست“ ہونے کا اعلان کر لیا اور قرار دیا۔ پاکستان میں تمام قوانین اسلامی احکام کے مطابق ہوں گے۔ ۱۹۶۲ء کے دستور میں اس عزم کا اعادہ گیا اور قوانین کو اسلامیانے کے لیے دو ادارے اسلامی مشاورتی کونسل اور ادارہ تحقیقات اسلامی تشکیل دیے گئے۔ ۱۹۷۳ء کے دستور میں مزید اسلامی دفعات کا اضافہ کیا گیا اور ۱۹۷۳ء میں ایک دستور ترمیم کے ذریعے دستور میں ”مسلمان“ کی تعریف بھی داخل کی گئی جس کی رو سے ختم نبوت۔ مذکورین غیر مسلم قرار پائے۔ ۱۹۷۷ء کے انقلاب کے بعد بڑے پیمانے پر قوانین میں تبدیلیاں لا گئیں اور کئی قوانین کو اسلامی شریعت کے سانچے میں ڈھانکے کی کوششیں کی گئیں۔ اس سلسلے میں وفاقی شرعی عدالت اور سپریم کورٹ کی شریعت اپیلیٹیٹ نئی کا قیام بالخصوص قبل ذکر ہے۔ یہ عدالت قوانین کو اسلامی شریعت سے تصادم کی بنیاد پر تصادم کی حد تک کالعدم قرار دینے کا اختیار رکھتی ہے۔ نیز سپریم کورٹ اور عدالت ہائے عالیہ نے پچھلے باسٹھ برسوں میں کئی اہم فیصلے دیے جنہوں پاکستان کے قانونی نظام کے اسلامی شخص کو محفوظ رکھنے میں اہم کردار ادا کیا۔ پس اس امر میں کم شبه نہیں ہے کہ پاکستان دار الاسلام ہے اور اس کی حکومت کے فیصلوں کی پابندی یہاں کے سر مسلمان باشندوں پر شرعاً لازم ہے، الا یہ کہ حکومت شریعت کے خلاف کوئی حکم دے۔

نتائج بحث

- مناسب معلوم ہوتا ہے کہ یہاں اس ساری بحث کے نتائج مختصرًا پیش کیے جائیں:
- ۱۔ فقهاء قانونی لحاظ سے رمضان کی روئیت کو ”روایت“ اور شوال، ذو الحجه اور دیگر مہینوں کی روئیت کی خبر کو ”شهادت“ قرار دیتے ہیں۔ تاہم رمضان کی روئیت کی خبر اس پہلو سے شہادت بھی ہے کہ اس پر عمل حکم حاکم کے بعد ہی واجب ہوتا ہے۔ شہادت کا حاکم کے سامنے پیش کرنا ضروری ہے اور حکم حاکم کے بعد ہی اس خبر کو لازمی جحت کی حیثیت حاصل ہو جاتی ہے۔ ॥
 - ۲۔ شرعی و قانونی لحاظ سے یہ ضروری ہے کہ رمضان و عیدین اور دیگر اسلامی مہینوں کا فیصلہ حکم حاکم کے ذریعہ ہو۔ تاہم دور مغلوبیت میں جب مسلمانوں کا سیاسی نظام درہم برہم ہوا تو مرکزیت کو کسی نہ کسی صورت میں برقرار رکھنے کے لیے علماء و فقهاء نے تبادل صورت یہ تجویز کی کہ روئیت کی خبر علاقہ کے لوگ اپنے معتمد عالم تک پہنچائیں اور پھر اس کے فیصلہ کے مطابق رمضان و عیدین کا اہتمام کریں۔
 - ۳۔ قیام پاکستان کے بعد جب اس سرزمین پر مسلمانوں کی حکومت قائم ہو گئی تو ”اصل“ کے آجائے کے بعد ”بدل“ پر عمل ناجائز ہوا۔ پاکستانی حکمران خواہ شریعت کے اعلیٰ ترین معیار پر پورا نہ اترتے ہوں، خواہ ان کی حکومت اہل علم کی بیعت سے وجود میں نہ آئی ہو اور اس لیے ان کی حیثیت متغلب حکمرانوں کی ہو اور خواہ انھیں شرعی احکام سے پوری واقفیت حاصل نہ ہو لیکن ان کے وہ فیصلے جو شریعت سے متصادم نہ ہوں نافذ اعمال اور واجب الاتباع ہیں، بالخصوص جبکہ وہ اہل علم کے فتویٰ کی روشنی میں فیصلہ دیں۔
 - ۴۔ پاکستانی قانون کی رو سے تشکیل دی گئی مرکزی روئیت ہلال کمیٹی اور صوبائی کمیٹیاں ہی اس وقت رمضان و عیدین اور دیگر اسلامی مہینوں کے فیضوں کا قانونی و شرعی اختیار۔ ولایتی۔ رسمتی ہیں۔ غیر سرکاری کمیٹیوں کو یہ اختیار حاصل نہیں ہے کہ سرکاری کمیٹیوں کے فیضوں سے متصادم اپنے فیضوں کو وہ عامۃ الناس پر نافذ کریں۔

حوالی

۱۔ یہ اصول کئی احادیث سے اخذ کیا گیا ہے۔ مثال کے طور پر ایک حدیث میں فرمایا گیا ہے: صوموا الرؤیتہ، وأفطروا لرؤیتہ۔ فان غم علیکم الشہر فاکملوا عدۃ شعبان ثلاثین۔ (امام ابو عبد اللہ محمد بن اساعیل البخاری، الجامع الصحیح، کتاب الصوم، باب قول النبی ﷺ اذا رأیتم الھلال فصوموا و اذا رأیتموه فأفطروا، حدیث رقم ۲۷۶)۔ (بلاں کو دیکھ کر روزہ رکھو اور اسے دیکھ کر فطر کرو۔ پھر اگر تم پر مہینہ مشتبہ ہو جائے تو شعبان کے تین دن پورے کرو)

ایک اور حدیث میں یہی بات سلبی پہلو سے یوں فرمائی گئی: ”لا تصوموا حتی ترو الھلال، ولا فطروا حتی تروه۔ فان غم علیکم فاقدروا له۔ (ایضاً، حدیث رقم ۳۷۳)۔ (روزے اس وقت تک نہ رکھو جب تک چاند نہ دیکھ لو اور نظر اس وقت تک نہ کرو جب تک چاند نہ دیکھ لو اور اگر چاند تم پر مستور ہو جائے تو گتنی پوری کرو)

فقط ہاء بعض دیگر طریقے بھی ذکر کرتے ہیں لیکن درحقیقت وہ بھی انہی دو طریقوں اور بنیادی طور پر ایک طریقہ یعنی رویت کی طرف راجح ہوتے ہیں۔ مولانا احمد رضا خان بریلوی فرماتے ہیں:

”اصل یہ ہے کہ مدار کار حقیقتہ ثبوت رویت پر ہے، و بس۔ قال رسول الله ﷺ: صوموا الرؤیتہ و أفطروا لرؤیتہ۔ اور رویت کا ثبوت شہادت سے منوط فان البینة کاسمهما مبینہ۔ اور شہادت کی حالت رویت سے مربوط اذ لا شهادة الا عن شہود۔ شہادت علی الشہادت و الشہادت علی القضاء مقبول ہوتی ہیں۔ ان کی وجہ قبول بھی یہی ہے کہ وہ ثبت شہادت معاینہ ہیں۔ أما الأولی ظاهر، و أما الأخرى فلا نہ لاحکم الا عن شہادة، و مثبت المثبت مثبت“، (احمد رضا خان بریلوی، فتاویٰ رضویہ (لاہور: رضا فاؤنڈیشن، ۱۹۹۶ء)۔ ج ۱۰، ص ۲۳۲)

روایت اور شہادت کے درمیان فرق کی تفصیل کے لیے دیکھیے: الموسوعۃ الفتحیہ (کویت: وزارة الأوقاف والشؤون الإسلامية، ۱۹۹۲ء)، ج ۱۲، ص ۲۱۳۔

۲۔ ہم ایک دوسرے مقام پر تفصیل سے واضح کرچکے ہیں کہ حد، قصاص اور تعزیر کا تعلق اسلامی فوجداری قانون کے ایک مخصوص دائے سے ہے اور عام فوجداری قانون سے ان کا کوئی تعلق نہیں ہے۔ عام فوجداری قانون فقہا کے قاعدة سیاست کے تحت آتا ہے۔ ہم یہ بھی واضح کرچکے ہیں کہ سیاست کے تحت جو سزا میں آتی ہیں ان کے اثبات کے لیے ایسی کوئی شرط نہیں ہے اور سیاست سزا میں عورت کی گواہی، بلکہ واقعی شہادت کی بنیاد پر بھی دی جاسکتی ہیں۔ تفصیل کے لیے دیکھیے: محمد مشتاق احمد، حدود قوانین۔ اسلامی نظریاتی کونسل کی عبوری رپورٹ کا تقیدی جائزہ (مردان: مردار العلوم، ۲۰۰۶ء)۔ مزید تفصیل کے لیے دیکھیے: محمد مشتاق احمد، ”پاکستان میں رائج فوجداری قوانین۔ اسلامی قانونی فکر کے چند اہم مباحث“ (زیر طبع)۔

۳۔ ابن تجھیم، زین العابدین بن ابراهیم، البحر الرائق شرح کنز الدقائق، (بیروت: دار المعرفۃ، تاریخ نہارہ)، ج ۲،

- ٥- بربان الدين ابو بكر المرغينياني، الهدایة شرح بداية المبتدى، كتاب الصوم ، فصل فى رؤية الهلال (بيروت: دار الفكر، تاريخ ندارو). ج ١، ص ١١٩
- ٦- أكمل الدين الباربرى ، المعنایة شرح الهدایة ، على هامش فتح القدير (القاهرة : المطبعة الکيمية، تاريخ ندارو)، ج ٢ ، ص ٢٥٠
- ٧- الهدایة شرح بداية المبتدى ، كتاب الصوم ، فصل فى رؤية الهلال. ج ١ ، ص ١١٩
- ٨- ايضاً
- ٩- محمد امین ابن عابدين الشامي، رد المحتار على الدر المختار شرح تنویر الأ بصار (القاهرة: مصطفى البالى الحلى)، تاريخ ندارو)، ج ٢، ص ٩٨
- ١٠- الهدایة شرح بداية المبتدى ، كتاب الصوم، فصل فى رؤية الهلال. ج ١ ، ص ١١٩
- ١١- ايضاً
- ١٢- ايضاً
- ١٣- ايضاً
- ١٤- ايضاً
- ١٥- ايضاً
- ١٦- ايضاً
- ١٧- بحواره فتح القدير. ج ٢ ، ص ٣٥٢
- ١٨- علامه محمد امین ابن عابدين الشامي، مجموعة رسائل ابن عابدين (دمشق: المكتبة الهاشمية، ١٣٢٥ھ). ج ١، ص ٢٣٥
- ١٩- الهدایة شرح بداية المبتدى، كتاب الصوم ، فصل فى رؤية الهلال. ج ١ ، ص ١١٩
- ٢٠- مجموعة رسائل ابن عابدين. ج ١ ، ص ٢٣٣
- ٢١- البحر الرائق. ج ٢ ، ص ٢٨٩
- ٢٢- فتاوىٌ رضوية، ج ١٠ ، ص ٣٠٢
- ٢٣- البحر الرائق. ج ٢ ، ص ٢٨٧
- ٢٤- علاء الدين الحكيمى، الدر المختار شرح تنویر الأ بصار(القاهرة: مصطفى البالى الحلى، تاريخ ندارو)، ج ٢، ص ٩٩
- ٢٥- ايضاً
- ٢٦- الموسوعة الفقهية، ج ١٢، ص ٦١٣
- ٢٧- مفتی محمد شفیع، رؤیت هلال (دمشق: فرید بک ظپر، تاريخ ندارو)، ص ٥٠
- ٢٨- ج ١ ، ص ١١٩
- ٢٩- ايضاً

- ٣٠- مفتى رشيد احمد لدھیانوی، احسن الفتاوی (کراچی : محمد سعید ایڈن سرز ، ۱۳۷۹ھ)۔ ص ۳۲۷
- ٣١- علامہ عبد الحکیم فرنگی تکھنوی ، عمدة الرعاية على شرح الوقاية، فیصل آباد: مکتبہ نوریہ رضویہ، تاریخ ندارد ج ۱، ص ۳۰۹
- ٣٢- الدر المختار. ج ۲ ، ص ۹۹
- ٣٣- ايضاً ، ص ۱۰۰
- ٣٤- البحر الرائق. ج ۲ ، ص ۲۸۷
- ٣٥- احسن الفتاوی ، ص ۳۲۱
- ٣٦- الهدایة شرح بدایة المبتدی ، کتاب الطهارات ، باب التیمم. ج ۱ ، ص ۲۸
- ٣٧- مجموعۃ رسائل ابن عابدین. ج ۱ ، ص ۲۳۵
- ٣٨- ايضاً ، ص ۲۳۳
- ٣٩- ج ۲ ، ۱۰۳
- ٤٠- مجموعۃ رسائل ابن عابدین. ج ۱ ، ص ۲۳۶
- ٤١- عبد الرحمن الجزری ، کتاب الفقه علی المذاہب الأربعة القاهرة: دار الفکر، تاریخ ندارد، ج ۱ ، ص ۸۸۲
- ٤٢- شیخ الائمه ابو بکر محمد بن احمد بن ابی کھل السرخی ، المبسوط (بیروت: دار الکتب العلمیة، ۱۹۹۷ء)۔ ج ۱۰ ، ص ۱۳۲
- ٤٣- الهدایة شرح بدایة المبتدی ، کتاب الصوم ، فصل فی رؤیة الہلال. ج ۱ ، ص ۱۱۸
- ٤٤- ايضاً ، ص ۱۱۹
- ٤٥- الفتاوی الہندیة ، کتاب الصوم ، باب فی رؤیة الہلال. ج ۱ ، ص ۱۹۷
- ٤٦- الهدایة شرح بدایة المبتدی ، کتاب الصوم ، فصل فی رؤیة الہلال. ج ۱ ، ص ۱۱۸
- ٤٧- ايضاً
- ٤٨- ايضاً ، ص ۱۱۹
- ٤٩- رد المختار علی الدر المختار شرح تنویر الأ بصار۔ ج ۲ ، ص ۱۰۳
- ٥٠- العناية شرح الهدایة. ج ۲ ، ص ۲۵۰
- ٥١- الدر المختار شرح تنویر الأ بصار ، ج ۲ ، ص ۱۰۰
- ٥٢- مجموعۃ رسائل ابن عابدین. ج ۱ ، ص ۲۵۲
- ٥٣- بحول الله رد المختار ، ج ۲ ، ۳۳۲ کتاب الجihad
- ٥٤- رد المختار علی الدر المختار شرح تنویر الأ بصار۔ ج ۲ ، ص ۳۳۲
- ٥٥- الهدایة شرح بدایة المبتدی ، کتاب أدب القاضی. ج ۳ ، ص ۱۰۲
- ٥٦- ايضاً

- ۵۷۔ الہدایہ شرح بدایۃ البیتی ، کتاب أدب القاضی . ج ۳ ، ص ۱۰۲
- ۵۸۔ عمدة الرعایة علی شرح الوقایة - ج ۱ ، ص ۳۰۹
- ۵۹۔ علامہ عبد الغنی البالبی ، الحدیقة الندیة (فیصل آباد ، لکھنہ نوریہ رضویہ ، تاریخ ندارد) - ج ۱ ، ص ۳۵۱
- ۶۰۔ البحر الرائق . ج ۲ ، ص ۲۸۷
- ۶۱۔ الدر المختار شرح تنویر الأنصار . ج ۲ ، ص ۹۹
- ۶۲۔ ایضاً ، ص ۱۰۰
- ۶۳۔ مثال کے طور پر دیکھیے : فتاویٰ رضویہ ، ج ۱۰ ، ص ۳۵۲۔ ۵۱۳ جس میں کثیر تعداد میں روئیت ہلال سے متعلق استفتاءات اور ان کے جوابات جمع کیے گئے ہیں۔
- ۶۴۔ مولانا محمد یوسف بنوری ، معارف السنن ، کتاب الصوم . ج ۵ ، ص ۳۲۵
- ۶۵۔ احسن الفتاویٰ ، ص ۳۲۲
- ۶۶۔ روئیت ہلال ، ص ۳۷۔ ۳۲
- ۶۷۔ ”فتاویٰ فریدیہ“، جو صوبہ سرحد کے متاز عالم دین اور فقیہ مفتی محمد فرید مدظلہ العالی کے فتاویٰ کا مجموعہ ہے ، میں قائمی علاقوں سے کئی استفتاءات خاص اسی موضوع سے متعلق ہیں۔ مثال کے طور پر مہمند ایجنسی سے تعلق رکھنے والے ایک مستحق نے پوچھا: ”ہمارا علاقہ مہمند ایجنسی اس خطے میں واقع ہے کہ جہاں نہ پاکستانی حکومت ہے اور نہ افغانی ، بلکہ مکمل طور پر آزاد علاقہ ہے۔ ہم سعودی عرب کے اعلان پر عیدین و صوم کرتے رہتے ہیں۔ بعض لوگ ایسے بھی ہیں جو سعودی اعلان پر عمل نہیں کرتے۔ اب سوال یہ ہے کہ سعودی اعلان پر عمل کرنا جائز ہے یا نہیں؟ اور اس دوسرے طبقہ کا کیا حکم ہے کہ وہ سعودی اعلان پر عمل نہیں کرتے؟“ (فتاویٰ فریدیہ (زروبی صوابی : دارالعلوم صدقیۃ، ۷۲۰ء)۔ ج ۳ ، ص ۸۰۔ ۸۱)
- اس کے جواب میں مفتی صاحب فرماتے ہیں : ”بناء بر ظاهر الرواية اختلاف مطالع معتبر نہیں ہے اور بعض اہل علم اسی روایت پر عمل کرتے ہیں۔ اور بعض علماء اس پر عمل نہیں کرتے بلکہ کہتے ہیں کہ یہ عدم اعتبار بلاد قریبہ میں ہے نہ کہ بلاد بیہدہ میں اور ہر چہ سعودی عربیہ ہے وہ بلا شک و شبہ بلاد بیہدہ میں سے ہے نیز یہ منصوصی اور اجماعی حکم ہے کہ مہینہ کا انتیس روز سے کم ہونا قیاس اور رائے سے متغیر کرنا جائز نہیں ہے۔ اور اگر ظاہر الروايت کو اپنے اطلاق پر چھوڑا جائے تو اس سے یہ تغیر لازم آتا ہے کہ اہل پاکستان عوام روزے کو پاکستانی روئیت پر رکھیں گے اور فطر کو سعودی ریڈی یو پر کریں گے۔ پس رمضان بعض اوقات میں اٹھائیں دن کا رہے گا۔ پس بر اہل علم انسداد ایں مفسدہ ضروری است۔“ (ایضاً ، ص ۸۱۔ ۸۲)
- ۶۸۔ اس فتویٰ کے مرتبین میں مولانا محمد یوسف بنوری ، مفتی محمد شفیع ، مولانا ظفر احمد عثمانی ، مولانا احمد علی لاہوری ، مفتی محمد سیاح الدین کاکا خیل ، مفتی رشید احمد لدھیانوی ، مولانا عزیز الرحمن بجنوری ، محمد عبد المصطفیٰ الازھری اور محمد ناظم ندوی جیسے کبار اہل علم شامل تھے۔ علمائے کرام کی مکمل فہرست کے لیے دیکھیے: احسن الفتاویٰ ، ص ۳۵۰۔ ۳۵۱

- ٦٩ - حسن الفتادى، ص ٣٥٣
- ٧٠ - ايتها، ص ٣٥٥
- ٧١ - ايتها
- ٧٢ - ايتها
- ٧٣ - ايتها
- ٧٤ - ايتها، ص ٣٥٥ - ٣٥٦

